

പുതിയനിയമത്തിൽ നമുക്കുള്ള അവകാശം-സാക് പുനൻ

WFTW(Malayalam) 27 September 2009

<http://jeevamozhikal.org>

മത്തായി 6: 9ൽ യേശു സ്വർഗ്ഗസ്ഥനായ ഞങ്ങളുടെ പിതാവേ എന്നു വിളിച്ചു പ്രാർത്ഥിക്കാൻ പഠിപ്പിച്ചു. യിസ്രായേൽമക്കൾക്കു ദൈവത്തെ പിതാവേ എന്നു വിളിക്കാൻ കഴിഞ്ഞിരുന്നില്ല. ആ പേർ ആദ്യം പരിചയപ്പെടുത്തിയത് യേശുവാണ്. സ്വർഗ്ഗീയപിതാവുംമായിട്ട് ആശയവിനിമയം നടത്തുമ്പോൾ അവിടുന്ന് ഈ പേരാണ് സ്ഥിരമായി ഉപയോഗിച്ചിരുന്നത്. ദൈവത്തെ പിതാവേ എന്നു വിളിക്കുവാൻ നമുക്കു ലഭിച്ചിരിക്കുന്ന അവകാശം എത്ര വലിയതാണെന്നു നാം തിരിച്ചറിയുന്നില്ല.

പഴയനിയമത്തിൽ ദൈവം തിരശീലയ്ക്കു പിന്നിൽ അതിവിശുദ്ധസ്ഥലത്തു വസിച്ചുകൊണ്ട് തന്റെ അടുത്തു കൂടാൻ പറ്റാത്ത വിശുദ്ധിയെ യഹൂദർക്കു പഠിപ്പിച്ചുകൊടുത്തു. വർഷത്തിലൊരിക്കൽ മഹാപുരോഹിതനല്ലാതെ ആർക്കും അതിവിശുദ്ധസ്ഥലത്തു പ്രവേശിക്കുവാൻ കഴിഞ്ഞിരുന്നില്ല. രണ്ടായിരത്തിഅഞ്ഞൂറുവർഷം മുമ്പു ജീവിച്ചിരുന്ന ആ യഹൂദന്മാരോടു ദൈവസാന്നിധ്യമുള്ള അതിവിശുദ്ധസ്ഥലത്തേക്കു എല്ലാവർക്കും കടന്നുചെല്ലാനുള്ള വഴി ഒരിക്കൽ ദൈവം തുറക്കും എന്നു പറഞ്ഞിരുന്നു എങ്കിൽ അവർ അതിനെ അസാധ്യമായിട്ടുള്ള ഒന്നായിട്ടു മാത്രമേ കരുതുകയുള്ളൂ.

എന്നാൽ ഈ അവകാശമാണ് പുതിയ ഉടമ്പടിക്ക് കീഴിൽ നമുക്കു വാഗ്ദാനം ചെയ്തിരിക്കുന്നത്.ഇപ്പോൾ തിരശീല ചീന്തപ്പെട്ടിരിക്കുന്നു.അതിനാൽ ദൈവപിതാവിന്റെ സന്നിധിയിലേക്കു കടന്നു ചെല്ലുവാനും പിതാവേ എന്നു വിളിക്കുവാനുമുള്ള സ്വാതന്ത്ര്യം നമുക്കു ലഭിച്ചിരിക്കുന്നു. പഴയനിയമം നന്നായിട്ടു വായിച്ചു മനസ്സിലാക്കിയാൽ മാത്രമേ പുതിയ ഉടമ്പടിയിൽ നമുക്കു ലഭിച്ചിരിക്കുന്ന അവകാശങ്ങളെ നാം നന്നായി വിലമതിക്കുകയുള്ളൂ.

മുടിയിൻപുത്രന്റെ ഉപമയിൽ കാണുന്ന ദൈവപിതാവിന്റെ ഹൃദയം എത്ര ആശ്ചര്യകരമാണ്! പിതാവിന്റെ സ്വത്തുക്കളും പിതാവിന്റെ സൽപേരും എല്ലാം നശിപ്പിച്ചശേഷം ആ മകൻ മടങ്ങിവന്നു. ദൂരെനിന്നു മകനെ കണ്ട പിതാവ് ഓടി ചെന്ന് അവനെ ആലിംഗനം ചെയ്യുന്നു. ഇവിടെ നാം പിതാവായ ദൈവത്തിന്റെ ഒരു ചിത്രമാണ് കാണുന്നത്. ദൈവം ഓടിചെല്ലുന്നതായി വേദപുസ്തകത്തിൽ ചിത്രീകരിച്ചിരിക്കുന്ന ഏകസ്ഥലം ഇതാണ്. അത് മാനസാന്തരപ്പെട്ട ഒരു പാപിയെ ആലിംഗനം ചെയ്യാൻ വേണ്ടിയാണ്.(ലൂക്കോ.15:20)

യേശു ദൈവത്തെ മനുഷ്യരുടെ ഇടയിൽ അവതരിപ്പിച്ചത് അന്തരത്തിലാണ്. പരീശന്മാരുടെയും ശാസ്ത്രിമാരുടെയും പഠിപ്പിക്കൽ വഴി ജനങ്ങളുടെ ഹൃദയത്തിൽ ദൈവത്തെക്കുറിച്ചുണ്ടായിരുന്ന എല്ലാ തെറ്റായ ധാരണകളും ഇല്ലായ്മ ചെയ്യണമെന്ന് അവിടുന്ന് ആഗ്രഹിച്ചു.

പുനരുത്ഥാനത്തിനുശേഷം കല്ലറവാതുക്കൽ നിന്ന മഗ്ദലക്കാരത്തി മറിയയോട് യേശു ഇങ്ങനെ പറഞ്ഞു: എന്റെ പിതാവും നിങ്ങളുടെ പിതാവുംമായവന്റെ അടുക്കലേക്ക് ഞാൻ കയറിപ്പോകുന്നു(യോഹ.20:17). ക്രിസ്തുവിന്റെ മരണത്താലും ഉയിർത്തെഴുന്നേൽപ്പിനാലും തന്റെ ശിഷ്യന്മാർക്കു ദൈവവുമായി മുൻപില്ലാതിരുന്ന തരത്തിലുള്ള ഒരു ബന്ധമുണ്ടായി. ദൈവത്തെ സ്വന്തം പിതാവ് എന്ന പോലെ വിളിക്കുവാൻ അവർക്കു കഴിഞ്ഞു. ഒരു കുഞ്ഞു തന്റെ പിതാവിന്റെ മടിയിലിരിക്കുന്ന അതേ സ്വാതന്ത്ര്യത്തോടെയും അടുപ്പത്തോടെയും ദൈവത്തോടു കൂടെ ആയിരിക്കുവാൻ മനുഷ്യനു സാധ്യമായി. പലരുടെയും ധാരണ ദൈവപിതാവ് വളരെ കർക്കശക്കാരനും യേശു മാത്രമാണ് അവരെ സ്നേഹിക്കുന്നത് എന്നുമാണ്. സത്യത്തെ കോട്ടിക്കളയുന്ന സാത്താനുപ്രവൃത്തിയാണത്. പാപത്തിൽനിന്നു നമ്മെ രക്ഷിക്കുവാൻ യേശുവിനെ ഈ ഭൂമിയിലേക്കയച്ചതുതന്നെ പിതാവിന്റെ സ്നേഹമാണ്. യേശു തന്റെ ശിഷ്യന്മാരോടു പറഞ്ഞു

പിതാവും ഞാനും നിങ്ങളെ സ്നേഹിക്കുന്നു(യോഹ.16:27). ആകാശത്തിലെ പറവകളെ പോറ്റുകയും പൂക്കളെ ഒരുക്കുകയും ചെയ്യുന്ന നിങ്ങളുടെ സ്വർഗ്ഗീയപിതാവ് തീർച്ചയായും നിങ്ങളുടെ എല്ലാ കാര്യവും നോക്കിക്കൊള്ളും എന്ന് അവിടുന്ന് അവരോടു പറഞ്ഞു. സ്വർഗ്ഗീയപിതാവ് അവരുടെ എല്ലാ ആവശ്യങ്ങളും അറിയുന്നതുകൊണ്ട് ഒരിക്കലും വ്യാകുലപ്പെടേണ്ട ആവശ്യം അവർക്കുണ്ടായിരുന്നില്ല.(മത്താ.26:34)

ഈ ഭൂമിയിലെ പിതാക്കന്മാർ തങ്ങളുടെ മക്കൾക്കു നല്ല ദാനങ്ങളെ കൊടുക്കുന്നവരാകുമ്പോൾ തീർച്ചയായും സ്വർഗ്ഗീയപിതാവും തന്റെ മക്കൾക്കു നല്ല ദാനങ്ങൾ മാത്രമേ നൽകൂ(മത്താ.7:11).

ഇതൊക്കെ പ്രാഥമികപാഠമാണെന്നു നിങ്ങൾ പറഞ്ഞേക്കാം. എന്നാൽ പലപ്പോഴും ദൈവത്തോടു പ്രാർത്ഥിക്കുമ്പോൾ ദൈവം നമ്മുടെ അപേക്ഷകൾ അനുവദിക്കാൻ പോകുകയാണെന്നു നാം വിശ്വസിക്കുന്നില്ല. കാരണം പിതാവാം ദൈവത്തിനു നമ്മോടുള്ള നിർമ്മലസ്നേഹത്തെക്കുറിച്ചു നമുക്ക് ഉറപ്പില്ല. നിങ്ങൾ പ്രാർത്ഥിക്കുമ്പോൾ നിങ്ങളെ പരിപാലിക്കുകയും നിങ്ങളോടു സംസാരിക്കുവാൻ ഇഷ്ടപ്പെടുകയും ചെയ്യുന്ന സ്നേഹസമ്പന്നനായ ഒരു പിതാവിനോടാണ് നിങ്ങൾ സംസാരിക്കുന്നത് എന്ന കാര്യം വാസ്തവത്തിൽ നിങ്ങൾ വിശ്വസിക്കുന്നുണ്ടോ? പക്ഷതയുള്ള ഒരു വിശുദ്ധനാണെങ്കിൽ മാത്രമേ ദൈവം നിങ്ങളെ കേൾക്കുകയുള്ളൂ എന്നാണ് ചിലരുടെ വിചാരം. ഈഭൂമിയിലെ ഒരു പിതാവ് എങ്ങനെയാണ്? തന്റെ അനേകം കുട്ടികളിൽ ഇരുപതുക്കാരനായ മകനോടാണോ മൂന്നു വയസ്സുകാരി മകളേക്കാൾ കൂടുതൽ സംസാരിക്കുന്നത്? മകളോട് ഇങ്ങനെ പറയുമോ “നീ വളരെ ചെറുപ്പമാണ്, അതുകൊണ്ട് നിന്നോടു സംസാരിക്കുവാനും എനിക്കു നിന്നെ ശ്രദ്ധിക്കുവാനും കഴിയുകയില്ല.” തീർച്ചയായും അങ്ങനെയല്ല; ഒരുപക്ഷേ ആ പിതാവ് തന്റെ ഏറ്റവും ഇളയ കുഞ്ഞിനെ ആയിരിക്കും മറ്റു കുഞ്ഞുങ്ങളേക്കാൾ അധികം ശ്രദ്ധിക്കുന്നത്.

ദൈവം പറയുന്നു “എല്ലാവരും എന്നെ അറിയും (പിതാവിനെപ്പോലെ),ചെറിയവൻ(ഇളയവൻ) മുതൽ വലിയവൻ (മുത്തവൻ) വരെ.”(എബ്രാ.8:11). ശ്രദ്ധിക്കുക, ഇവിടെ ആദ്യം ഇളയവൻ എന്നാണ് പറഞ്ഞിരിക്കുന്നത്. നിങ്ങൾ ഇന്നലെ വീണ്ടുംജനിച്ച ഒരു വ്യക്തി ആണെങ്കിൽ കൂടെ ധൈര്യത്തോടെ ദൈവത്തിന്റെ അടുക്കൽ വന്ന് ഇങ്ങനെ പറയാം “ദൈവമേ അങ്ങ് എന്റെ പിതാവാണ്, ഞാൻ അങ്ങയുടെ മകനാണ്. അതുകൊണ്ട് അങ്ങയോടു സംസാരിക്കുവാൻ എനിക്ക് അവകാശമുണ്ട്.” ദൈവത്തിന്റെ അടുത്തേക്കു പ്രാർത്ഥനയിൽ ഇങ്ങനെ കടന്നുചെല്ലാനാണ് യേശു ശിഷ്യന്മാരെ ഉത്സാഹിപ്പിച്ചത്.

നമ്മെ സ്നേഹിക്കുന്നവനും പരിപാലിക്കുന്നവനും നമ്മോടു വളരെ താത്പര്യമുള്ളവനുമായ പിതാവിനോടെന്ന പോലെവേണം പ്രാർത്ഥനയിൽ ദൈവത്തെ സമീപിക്കാൻ. അങ്ങനെ മാത്രമേ വിശ്വാസം ഉണ്ടാവുകയുള്ളൂ. വിശ്വാസം കൂടാതെയുള്ള പ്രാർത്ഥനകൊണ്ട് ഒരു പ്രയോജനവുമില്ല. ദൈവം ഒരു നല്ല ദൈവമാണ്. തന്റെ മക്കൾക്കു നല്ല ദാനങ്ങളെ നൽകുവാൻ ഇഷ്ടപ്പെടുന്നു. സങ്കീർത്തനം 84ന്റെ 11ൽ വേദപുസ്തകം ഇങ്ങനെ പറയുന്നു “നേരോടെ നടക്കുന്നവർക്ക് അവൻ ഒരു നന്മയും മൂടുകയയില്ല.” സങ്കീ.37:4ൽ പറയുന്നു “യഹോവയിൽത്തന്നെ രസിച്ചുകൊൾക, അവൻ നിന്റെ ഹൃദയത്തിലെ ആഗ്രഹം നിനക്കു തരും.” പഴയനിയമത്തിലെ ഈ വാഗ്ദാനങ്ങളെ പുതിയനിയമത്തിലെ മറ്റു വാഗ്ദാനങ്ങളോടൊപ്പം യേശു ഉറപ്പിക്കുകയും വികസിപ്പിക്കുകയും ചെയ്തു.